

2

НАДЗЁННАЕ

23 сакавіка 2018 г.

ЗВЯЗДА

ДРУЖБА

ЯК ДОБРАЯ АСНОВА

(Заканчэнне. Пачатак на 1-й стар.)

Кіраўнік беларускай дзяржавы пагадзіўся са словамі грузінскага лідара аб тым, што супрацоўніцтва дзвюх краін развіваецца ў першую чаргу дзеля грамадзян. Гэта датычыцца ўзаемадзеяння як у сферы паставак і вытворчасці прадуктаў харчавання, так і складанай тэхнікі. «У Беларусі няма закрытых тэм у супрацоўніцтве з Грузіяй», — падкрэсліў беларускі лідар. Ён таксама выказаў упэўненасць, што краіны ўжо сёлета змогуць пераадолець адзнаку \$200 млн ва ўзаемным гандлі.

Георгій Маргвелашвілі таксама выказаўся за развіццё адносін паміж Беларуссю і Грузіяй. «Гэты візіт азнаменаваны тым, што мы будзем падпісваць дагавор, які стане вызначаць адносіны паміж Беларуссю і Грузіяй на многія дзесяцігоддзі. Дзякуй вам асабіста за дружбу і добрае стаўленне», — сказаў Прэзідэнт Грузіі. Ён падкрэсліў, што адносіны дзвюх краін для многіх у свеце могуць быць прыкладам.

На перагаворах у пашыраным складзе лідар Беларусі падзякаваў кіраў-

ніцтву Грузіі за падтрымку на міжнародных пляцоўках, у тым ліку ў АБСЕ, ААН, на пляцоўцы «Усходняга партнёрства»: «Не было таго выпадку, каб Грузія не стаяла побач з Беларуссю ў самыя складаныя часы».

Гаворачы аб развіцці гандлёва-эканамічнага супрацоўніцтва, Аляксандр Лукашэнка адзначыў, што краіны ідуць не проста па шляху звычайнага тавараабмену, хоць гэта і важна, але пачынаюць ствараць навуковыя цэнтры для патрэб сельскай гаспадаркі, сумесныя вытворчасці. Прэзідэнт дадаў, што для эфектыўнага развіцця таго ці іншага кірунку неабходны падрыхтаваныя кадры, і ў гэтым плане ў краін ёсць добры патэнцыял для ўзаемадзеяння. «Калі мы ствараем сумесныя прадпрыемствы па трактарабудаванні, мы вам дапаможам падрыхтаваць спецыялістаў па гэтым кірунку, калі па жывёлагадоўлі — дапаможам вучонымі і спецыялістамі, калі мы вырашылі разам з вамі займацца транспланталогіяй — прыехаў наш кіраўнік цэнтра, прызнаны ва ўсім свеце», — канстатаваў Прэзідэнт Беларусі.

Па выніках перагавораў лідары дзвюх краін падпісалі Дагавор аб асновах супрацоўніцтва паміж Беларуссю і Грузіяй. У дакуменце замацаваны намер Беларусі і Грузіі ўмацоўваць узаемадзеянне на ўсіх узроўнях і ва ўсіх сферах, што ўяўляюць узаемную цікавасць.

Адзначаецца таксама намер заахвочваць кантакты на ўзроўні малога і сярэдняга бізнесу і рэалізацыю сумесных праектаў, развіваць супрацоўніцтва ў галіне максімальна эфектыўнага выкарыстання транзітнага патэнцыялу бакоў шляхам рэалізацыі сумесных праектаў у галіне транспарту і лагістыкі, а таксама ўдзелу ў развіцці міжнародных транзітных калідораў. Акрамя таго, Беларусь і Грузія будуць спрыяць пашырэнню міжрэгіянальнага супрацоўніцтва і ўзаемадзеяння ў сферы турызму.

У прысутнасці кіраўнікоў дзяржаў былі таксама падпісаны яшчэ 10 дакументаў, накіраваных на развіццё супрацоўніцтва па канкрэтных кірунках.

Падваенне тавараабароту

магчымае

Пра гэта сведчыць узаемны інтарэс дзелавых колаў дзвюх краін

Грузінска-беларускі бізнес-форум у Тбілісі сабраў каля 300 дэлегатаў. У выніку парагавораў прадстаўнікоў беларускіх і грузінскіх кампаній учора было аформлена амаль тры дзясяткі дамоўленасцяў на суму каля \$9 млн.

«Сума не такая вялікая, — пракаментаваў лічбу журналістам старшыня Беларускай гандлёва-прамысловай палаты Уладзімір Улаховіч, — але гэта толькі пачатак. Важна, што мы пачалі рэалізоўваць сумесныя праекты, у тым ліку ў галіне машынабудавання».

У прыватнасці, аб адкрыцці зборчай вытворчасці беларускіх трактароў у Батумі паведаміў генеральны дырэктар ААТ «МТЗ» Фёдар Дамаценка. Адзін з ключавых дагавораў падпісаны паміж «Магілёўліфтамшам» і ТАА «ГТУ-СІС». Кантракт на пастаўку 20 самазвалаў на суму больш як \$1 млн заключыў Мінскі аўтамабільны завод.

БелАЗ падпісаў пагадненне аб продажы кар'ернай тэхнікі горназдабыўной кампаніі RMG Corper. «Бабруйск-аграмаш» дамовіўся з грузінскім пастаўшчыком сельскагаспадарчай тэхнікі ТАА «Гермес» аб арганізацыі ў Грузіі пастаянна дзеючай выставы ўласнай прадукцыі.

Пра вытворчасць беларускіх электробусаў у Тбілісі вёў перамовы генеральны дырэктар «Белкамунмаша» Уладзімір Кароль. Беларускі нафтавы гандлёвы дом дамовіўся з прадстаўніцтвам прадпрыемстваў канцэрна «Белнафтахім» у Грузіі на дадатковую пастаўку прадукцыі «Белшыны». З гэтай жа кампаніяй падпісалі дакументы аб пастаўках прадукцыі і супрацоўніцтве Гомельскі хімічны завод і ААТ «Нафтан».

Стане больш у Грузіі і прадуктаў харчавання з Беларусі. Адпаведнае пагадненне на бізнес-форуме заключыў Калінкавіцкі малочны камбінат. Шэрагу дамоўленасцяў з грузінскімі кампаніямі дасягнулі беларускія прадпрыемствы фармацэўтычнай галіны.

Беларускае прадпрыемства экспартна-імпартнага страхавання «Белэксімгарант» заключыла мемарандум аб супрацоўніцтве з кампаніяй Partnership Fund — найбуйнейшым дзяржаўным інвестыцыйным фондам Грузіі. Акрамя таго, кантракты на пастаўку прадукцыі заключыла ААТ «Эксон». У рамках секцыі «Сучасны Мінск і Тбілісі» падпісаны мемарандум паміж СААТ «Камунарка» і ТАА «Бел Трэйд» і пагадненне паміж інфармацыйна-турыстычным цэнтрам «Мінск» і LLC Resistorgeo.

Паводле БЕЛТА.

ШТО Ё СВЕЦЕ РОБІЦЦА

СМІ: МЭЙ МАЕ НАМЕР ПЕРАКАНАЦЬ ЕС ВЫСЛАЦЬ РАСІЙСКІХ ДЫПЛАМАТАў

Вялікабрытанія паведамляе разведвальныя даныя па «справе Скрыпаля» ключавым саюзнікам з мэтай пераканаць іх выслаць расійскіх дыпламатаў з астатніх еўрапейскіх краін. Пра гэта інфармуе Bloomberg са спасылкай на крыніцы, знаёмыя з сітуацыяй. Тэрэза Мэй падчас абеду з іншымі лідарамі на саміце ЕС у Брусэлі ў чацвер «будзе папярэджваць аб пагрозе, якую нясе Расія з урадам Уладзіміра Пуціна ўсёй Еўропе», сказаў журналістам высокапастаўлены брытанскі чыноўнік. Улады Вялікабрытаніі лічыць Расію датычнай да атручвання былога супрацоўніка ГРУ, які працаваў на брытанскую разведку, Сяргея Скрыпаля і яго дачкі Юліі.

ТРАМП АДКАЗАЎ КРЫТЫКАМ

«Я патэлефанаваў прэзідэнту Расіі Пуціну, каб павіншаваць яго з перамогай на выбарах (раней Абама таксама яму званіў). Фэйкавыя медыя звар'яцелі, таму што хацелі, каб я яго крытыкаваў. Яны не маюць рацыі! Жыць у згодзе з Расіяй, мець з ёй стасункі — гэта добра, а не дрэнна», — напісаў Трамп на сваёй старонцы ў Twitter. «Яны могуць дапамагчы вырашыць праблемы з Паўночнай Карэяй, Сірыяй, Украінай, Іранам і нават з будучай гонкай узбраенняў. Буш спрабаваў жыць у згодзе, але яму не хапіла «мазгоў». Абама і Клінтан спрабавалі, але ў іх не было энергіі або хіміі (успосніце «перазагрузку»). Мір праз дэманстрацыю сілы!» — сказаў на заканчэнне Трамп. У мінулы аўторак, 20 сакавіка, Трамп патэлефанаваў Пуціну, каб павіншаваць яго з перамогай на выбарах прэзідэнта

Расіі, якія адбыліся 18 сакавіка. Газета The Washington Post пазней напісала, што дарадцы Трампа прапаноўвалі яму не віншаваць Пуціна з гэтай перамогай. Аднак Трамп іх не паслухаўся. Тэлефонная размова Пуціна і Трампа адбылася па ініцыятыве амерыканскага боку, удакладніла прэс-служба Крамля. У ходзе яе прагучала не толькі віншаванне з перамогай на выбарах. Лідары дзвюх краін абмеркавалі і шэраг іншых тэм, уключаючы сітуацыю ва Украіне, Сірыі і КНДР.



КАМІТЭТ РАДЫ ПАДТРЫМАЎ АРЫШТ САЎЧАНКІ

Рэгламентны камітэт Вярхоўнай рады Украіны адобрыў прыцягненне да крымінальнай адказнасці, затрыманне і арышт дэпутата Надзеі Саўчанкі. Пра гэта паведамляе агенцтва УНІАН. Такім чынам, члены камітэта прызналі законным прадстаўленне генеральнага пракурора Юрыя Луцэнкі ў адносінах да Саўчанкі. Рашэнне было прынята аднагалосна. Раней генпракурор заяўляў, што Саўчанка планавала тэркт у Вярхоўнай радзе з выкарыстаннем стралковай зброі і гранат. Луцэнка адзначыў, што ў следства ёсць «неабвержныя доказы» таго, што Саўчанка асабіста арганізавала атаку і прыцягвала людзей для тэракта. Саўчанку ўжо выключылі з камітэта Рады па абароне і прапанавалі пазбавіць яе зоркі «Героя Украіны». У сваю чаргу дэпутат падала ў Вярхоўны суд Украіны іск з патрабаваннем прызнаць незаконным рашэнне аб яе выключэнні з камітэта.

■ 3 першых вуснаў

«АЦЭНКА ВЕДАЎ

ПАВІННА БЫЦЬ ЗРАЗУМЕЛАЯ

ЛЮБОМУ ВЫПУСКНІКУ»

Новая рэдакцыя Кодэкса аб адукацыі ўнесена ва ўрад для папярэдняга разгляду. Пра гэта паведаміў міністр адукацыі Ігар КАРПЕНКА падчас анлайн-канферэнцыі на сайце БЕЛТА.

Як запэўніў міністр, пытанне вяртання да 12-гадовага навучання ў школе пакуль не разглядаецца. «Мы збалансавалі праграмы агульнай сярэдняй адукацыі і па змесце, і па колькасці гадзін. Так, яшчэ ёсць асобныя перакосы. На жаль, ёсць настаўнікі, якія лічаць, што чым больш яны зададуць па сваім прадмеце, тым лепш. У выніку мы губляем якасць і абцяжарваем школьніка, — падкрэсліў ён. — Акрамя таго, маніторынг раскладу заняткаў у школах паказвае, што не заўсёды кіраўніцтва навучальных устаноў адказна ставіцца да іх складання. Першым урокам можа стаяць прадмет, па якім запланавана кантрольная работа, не заўсёды больш складаныя прадметы чаргуюцца з менш складанымі і гэтак далей... Карыстаючыся выпадкам, заклікаю кіраўнікоў устаноў адукацыі ўзяць пад асабісты кантроль пытанні нагрузкі на вучняў у плане дамашніх заданняў. Гэта мая прынцыповая пазіцыя і як міністра, і як педагога».

Адказваючы на пытанні наконт далейшага функцыянавання гімназій, Ігар Карпенка паведаміў, што і ў гімназіях, і ў сярэдніх школах выкарыстоўваюцца аднолькавыя навучальныя праграмы па ўсіх вучэбных прадметах. А ў старшых класах і ў гімназіях, і ў школах прадугледжана магчымасць вывучаць прадметы на базавым і павышаным узроўнях. Адметнасцю навучальнага плана гімназій з'яўляецца толькі большая колькасць гадзін на вывучэнне замежнай мовы (плюс дзве гадзіны) у 5—9 класах. Але ніхто не збіраецца выключаць гэтыя дзве дадатковыя гадзіны з навучальнага плана гімназій.

— Больш за тое, для стварэння роўных умоў для ўсіх навучэнцаў плануецца і сярэднім школам таксама даць магчымасць адводзіць пяць гадзін замест трох на вывучэнне замежнай мовы ў 5—7 класах. Акрамя гэтага, мы пашыраем магчымасці выкарыстання гэтых пяці гадзін для школ і гімназій: з 8 класа яны могуць выкарыстоўвацца не толькі пад замежную мову, але і для вывучэння іншых вучэбных прадметаў на павышаным узроўні, — праінфармаваў міністр.

Закранаючы перспектывы ўкаранення незалежнай выніковай атэстацыі пасля базавай школы, Ігар Карпенка паведаміў, што цяпер разглядаецца аналаг рэспубліканскіх кантрольных работ, якія былі праведзены ў сакавіку гэтага года па матэматыцы і геаграфіі. Навучэнцы выконвалі іх у сваіх установах адукацыі па тэкстах Міністэрства адукацыі, а праверку ажыццяўлялі незалежныя камісіі на раённым і абласным узроўнях і ў Мінску. «Зараз мы аналізуем вынікі выканання вучнямі кантрольных работ, плюсы і мінусы механізма іх правядзення. Атрыманыя высновы будуць улічаны пры арганізацыі і правядзенні незалежнай атэстацыі, — растлумачыў ён. — Мяркуюцца, што незалежная атэстацыя па завяршэнні навучання ў 9 класе будзе ўведзена пасля поўнага пераходу на абноўлены тыпавы вучэбны план агульнай сярэдняй адукацыі, які адбудзецца ў 2019/2020 навучальным годзе».

Таксама міністр адукацыі паведаміў і пра будучыя змяненні ў ацэньванні работ удзельнікаў ЦТ.

— Магчыма, мы прыойдзем да новай метадалогіі ацэнкі тэставых выпрабаванняў пры паступленні ў вышэйшыя навучальныя ўстановы. Сёння выкарыстоўваецца метадалогія рэйтынга. Многія навучэнцы школ, а ў будучыні абітурыенты, іх бацькі, а часам і самі настаўнікі, не разумеюць, як выпускнік, які мае 8 па матэматыцы і, па ідэі, павінен атрымаць 80 балаў (ці хоць бы 70—75 балаў) пры ўступных іспытах, па тэсце раптам атрымлівае 45 балаў. Узнікаюць пытанні. Рэйтынг выводзіцца спецыяльнай камп'ютарнай праграмай, гэта вельмі складаны механізм. З пункту гледжання рэйтынга, якраз гэтыя 45 балаў могуць адпавядаць ацэнцы выпускніка за курс агульнай сярэдняй школы, але людзям усё роўна незразумела. У свеце існуюць і іншыя метадыкі, — паведаміў кіраўнік адукацыйнага ведамства. — Мы іх уважліва вывучылі, у тым ліку ў нашых найбліжэйшых суседзяў. Рэспубліканскі інстытут кантролю ведаў распрацаваў новую метадалогію ацэньвання тэстаў. Сёлета на яе пакуль пераходзіць не будзем, будзем ацэньваць па дзеючай метадыцы, але паралельна ў рэжыме эксперымента ацэнім і па новай. Паглядзім, наколькі яна паспяховая ў рамках канкрэтнай уступнай кампаніі.

Міністр адукацыі таксама паведаміў, што ўжо фактычна завершана распрацоўка праекта ўказа Прэзідэнта аб зацвярджэнні Правілаў прыёму ў новай рэдакцыі. Хутчэй за ўсё, большасць навацый, што плануецца, закрануць уступную кампанію 2019 года.

Напрыклад, для абітурыентаў, якія паступаюць у ВНУ на спецыяльнасці, што патрабуюць наяўнасці адмысловых практычных навыкаў, можа быць уведзена дадатковае ўступнае выпрабаванне.

На шэрагу спецыяльнасцяў можа з'явіцца так званая папярэдняя прафесійна-псіхалагічная гутарка. Пералік такіх спецыяльнасцяў будзе ўстанаўлівацца адпаведнай пастановай і вядомы загадзя.

«Але абітурыентам гэтага года хвалявацца не трэба, — запэўніў Ігар Карпенка. — Праграмы ўступных выпрабаванняў ёсць, патрабаванні прапісаны, а лічбы прыёму мы да 1 красавіка абнародуем».

Надзея НІКАЛАЕВА